

तिथि 21 अप्रैल 2026

समय 18:10

मुख्य समाचार :-

- उपराष्ट्रपति सी पी राधाकृष्णन और प्रधानमंत्री नरेंद्र मोदी ने आध्यात्मिक गुरु आदि शंकराचार्य की जयंती पर उन्हें श्रद्धांजलि अर्पित की। प्रधानमंत्री ने आशा व्यक्त की कि उनका ज्ञान और शिक्षाएं लोगों का ज्ञान की खोज करने और सत्य के पालन में मार्गदर्शन करती रहेंगी।
- केंद्र सरकार ने कहा - देश भर में घरेलू एलपीजी की आपूर्ति सामान्य। कच्चे तेल और एलपीजी की बढ़ती कीमतों के बावजूद, आपूर्ति निर्बाध रूप से सुनिश्चित की गई।
- भाजपा प्रदेश अध्यक्ष मोहन लाल बड़ौली ने कहा - विपक्षी पार्टियों ने संविधान संशोधन विधेयक का विरोध करके महिलाओं को उनके राजनीतिक अधिकारों से वंचित किया।
- पंजाब एवं हरियाणा उच्च न्यायालय के आदेश पर पलवल में
- हाउसिंग सोसायटी ओमेक्स सिटी में सड़क से कब्जे हटाए गए।
- बल्लभगढ़ के रन्हेड़ा खेड़ा गांव में विधायक मूलचंद शर्मा ने लगभग षेढ़ करोड़ रुपये की परियोजनाओं का लोकार्पण और शुभारंभ किया।

उपराष्ट्रपति सी पी राधाकृष्णन और प्रधानमंत्री नरेंद्र मोदी ने आज आध्यात्मिक गुरु आदि शंकराचार्य की जयंती पर उन्हें श्रद्धांजलि अर्पित की। सोशल मीडिया पोस्ट में उपराष्ट्रपति ने कहा कि आदि शंकराचार्य ने सनातन धर्म के शाश्वत ज्ञान को पुनर्जीवित किया। उन्होंने कहा कि आदि शंकराचार्य की शिक्षाएं लोगों को ज्ञान की खोज करने, सत्य का पालन करने और अपने जीवन में करुणा को बढ़ावा देने के लिए प्रेरित करती हैं।

एक सोशल मीडिया पोस्ट में प्रधानमंत्री ने कहा कि आदि शंकराचार्य की गहन शिक्षाएं, विचार और अद्वैत वेदांत का दर्शन विश्व स्तर पर अनगिनत लोगों का मार्गदर्शन करते आ रहे हैं। प्रधानमंत्री ने आशा व्यक्त की कि आदि शंकराचार्य का ज्ञान सत्य, करुणा और सामूहिक कल्याण के प्रति प्रतिबद्धता को मजबूत करते हुए मार्ग को प्रकाशित करता रहेगा।

केंद्र सरकार ने कहा है कि देश भर में घरेलू एलपीजी आपूर्ति सामान्य है और देश भर में किसी भी एलपीजी वितरक के यहां आपूर्ति में कमी की कोई रिपोर्ट नहीं मिली है। पेट्रोलियम और प्राकृतिक गैस मंत्रालय की संयुक्त सचिव सुजाता शर्मा ने पश्चिम एशिया में हाल के घटनाक्रमों पर नई दिल्ली में आयोजित अंतरमंत्रालयी संवाददाता सम्मेलन में बताया कि अंतरराष्ट्रीय बाजार में कच्चे तेल और एलपीजी की बढ़ती कीमतों के बावजूद, सरकार ने घरेलू एलपीजी आपूर्ति को निर्बाध रूप से सुनिश्चित करने का प्रयास किया है।

पशुपालन और डेयरी विभाग की निदेशक पूजा रस्तोगी ने कहा कि पश्चिम एशिया संघर्ष के बावजूद देश भर में दूध की खरीद, प्रसंस्करण और आपूर्ति निर्बाध रूप से जारी है। उन्होंने कहा कि दूध तथा उसके उत्पादों की कीमतें स्थिर हैं और बाजार में कोई व्यवधान नहीं आया है।

सरकार ने सोशल मीडिया पर वायरल एक वीडियो का खंडन किया है। इसमें दावा किया गया है कि देश के प्रमुख रक्षा अध्यक्ष ने अमरीकी राष्ट्रपति डॉनल्ड ट्रंप के खिलाफ अपमानजनक टिप्पणी की है। पत्र सूचना कार्यालय-पीआईबी की फैक्ट चेक यूनिट ने बताया कि ऐसा कोई बयान नहीं दिया गया है। यह वीडियो फर्जी है और आर्टिफिशियल इंटेलीजेंस से बनाया गया है। पीआईबी ने बताया कि इस ऑपफेक वीडियो को पाकिस्तान द्वारा लोगों को गुमराह करने के लिए प्रसारित किया जा रहा है। सरकार ने लोगों से आग्रह किया है कि वे किसी भी

जानकारी को साझा करने से पहले हमेशा विश्वसनीय स्रोतों से उसकी पुष्टि करें।

भाजपा प्रदेश अध्यक्ष मोहन लाल बड़ौली ने कहा है कि कांग्रेस, समाजवादी पार्टी, पीएमके, टीएमसी आदि विपक्षी पार्टियां नारी शक्ति वंदन अधिनियम के लिए जरूरी संविधान संशोधन विधेयक का विरोध करके महिलाओं को उनके राजनीतिक अधिकारों से वंचित किया है।

वे आज दिल्ली में एक पत्रकरवार्ता को संबोधित कर रहे थे। उन्होंने कहा कि यह पार्टियां देश की नारी शक्ति की नजरों से गिर गई हैं। श्री बड़ौली ने कहा कि यह विधेयक देश की महिलाओं को राजनीतिक तौर पर सशक्त बनाने के लिए बेहद जरूरी था, भारतीय जनता पार्टी महिलाओं को 2029 में ही 33 प्रतिशत आरक्षण दिलाने का प्रयास करती रहेगी।

श्री बड़ौली ने कहा कि विपक्ष के रवैये से देश की आधी आबादी में भारी आक्रोश है, महिलाएं इसे कभी नहीं भूलेंगी।

उन्होंने कहा कि 60 वर्षों तक सत्ता में रहने के बावजूद विपक्ष ने महिलाओं को केवल वोट बैंक की तरह इस्तेमाल किया, लेकिन महिलाओं को राजनीतिक अधिकार देने की कभी गंभीर कोशिश नहीं की।

पंजाब एवं हरियाणा उच्च न्यायालय ने एक मामले की सुनवाई करते हुए रास्ते के अधिकार तहत पलवल में सड़कों के साथ हरित पट्टी, आँगन, लैंडस्केप एरिया, चारदीवारी के रूप में किए गए सभी प्रकार के अवैध कब्जों को हटाने के आदेश दिए हैं।

इन आदेशों के तहत पलवल के जिला नगर योजनाकार द्वारा हाउसिंग सोसायटी ओमेक्स सिटी में तोड़फोड़ की कार्रवाई की गई।

जिला नगर योजनाकार अनिल मलिक ने बताया-

उन्होंने बताया कि उच्च न्यायालय ने स्टिल्ट फ्लोर में किसी भी प्रकार के अनाधिकृत उपयोग, कब्जा या अवैध निर्माण को तुरंत बंद करने के भी निर्देश दिए हैं।

हरियाणा के पूर्व कैबिनेट मंत्री एवं बल्लभगढ़ से विधायक मूलचंद शर्मा ने आज रन्हेड़ा खेड़ा गांव में करीब 1 करोड़ 49 लाख रुपये की परियोजनाओं का लोकार्पण और शुभारंभ किया। उन्होंने लगभग 1 करोड़ रुपये की लागत से बने राजकीय प्राथमिक विद्यालय के 18 कमरों वाले नवनिर्मित बहुमंजिला भवन को स्कूली बच्चों को समर्पित किया। इसके साथ ही विधायक ने करीब 49 लाख रुपये की लागत से होने वाले अन्य विकास कार्यों की भी शुरुआत की, जिनमें हाईमास्ट लाइट, स्कूल में अतिरिक्त सुविधाएं और क्षेत्रीय आधारभूत ढांचे को मजबूत करने वाले कार्य शामिल हैं।

हरियाणा सिख गुरुद्वारा प्रबंधक समिति के प्रधान जगदीश सिंह झींठा ने आज कुरुक्षेत्र में गुरुद्वारा छठी पातशाही में एक पत्रकारवार्ता के दौरान बेअदबी की घटनाओं को लेकर सख्त कानून बनाने की मांग उठाई। उन्होंने बताया कि कमेटी की ओर से मुख्यमंत्री नायब सिंह सैनी और गृह मंत्रालय को पत्र लिखकर हरियाणा में भी पंजाब की तर्ज पर कानून लागू करने की मांग की गई है। जगदीश सिंह झींठा ने कहा कि इस संवेदनशील मुद्दे पर पूरे देश में एक समान कानून और सजा का प्रावधान होना चाहिए।

हरियाणा में अधिकतम तापमान में लगातार वृद्धि हो रही है। चौधरी चरण सिंह हरियाणा कृषि विश्वविद्यालय के मौसम वैज्ञानिक डॉ. मदन लाल खिचड़ ने बताया कि 25 अप्रैल तक गर्मी से राहत मिलने के आसार नहीं हैं।

उन्होंने किसानों को सलाह दी है कि मौसम खुश्क रहने की संभावना को देखते हुए वे अपनी फसलों की कटाई और कड़ाई का काम जल्दी पूरा करें। नरमा कपास की बिजाई शाम के समय करें ताकि अंकुरण ज़्यादा से ज़्यादा हो सके।

.....

पलवल जिला प्रशासन ने लू को लेकर आमजन के लिए दिशा-निर्देश जारी किए हैं। जिला आयुर्वेदिक अधिकारी डॉ. संजीव कुमार तोमर ने नागरिकों को लू संबंधी चेतावनियों पर नियमित रूप से ध्यान देने की सलाह दी है।

उन्होंने मौसमी फल एवं सब्जियों जैसे तरबूज, खरबूजा, खीरा आदि का सेवन करने की सलाह भी दी।
